



Gabra tal-gurisprudenza

KONKLUŻJONIJIET TAL-AVUKAT ĠENERALI TANCHEV
ipprezentati fit-3 ta' Ġunju 2021¹

Kawża C-825/19

Beeren-, Wild-, Feinfrucht GmbH

vs

Hauptzollamt Erfurt

(talba għal deċiżjoni preliminari mressqa mit-Thüringer Finanzgericht (il-Qorti tal-Finanzi ta' Thuringia, il-Ġermanja))

“Talba għal deċiżjoni preliminari – Unjoni Doganali – Regolament (UE) Nru 952/2013 – Proċedura ta' użu aħhari – Awtorizzazzjoni suċċessiva b'effett retroattiv – Kamp ta' applikazzjoni *ratione temporis* – Kundizzjonijiet”

1. Dan ir-rinviju għal deċiżjoni preliminari jikkonċerna żewġ kwistjonijiet diskreti. L-ewwel kwistjoni tirrigwarda l-kamp ta' applikazzjoni *ratione temporis* tal-Artikolu 211 tar-Regolament (UE) Nru 952/2013 tal-Parlament Ewropew u tal-Kunsill tad-9 ta' Ottubru 2013 li jstabbilixxi l-Kodiċi Doganali tal-Unjoni² (iktar 'il quddiem, il-“KDU”) u t-tieni kwistjoni tirrigwarda l-interpretazzjoni tal-Artikolu 294(2) tar-Regolament tal-Kummissjoni (KEE) Nru 2454/93 tat-2 ta' Lulju 1993 li jiffissa d-dispożizzjonijiet għall-implimentazzjoni tar-Regolament tal-Kunsill (KEE) Nru 2913/92³ li jstabbilixxi il-Kodiċi Doganali Komunitarju (iktar 'il quddiem ir-“Regolament ta' Implementazzjoni tal-Kodiċi Doganali Komunitarju” jew il-“KDK RI”), jekk jinstab li l-Artikolu 211 tar-Regolament Nru 952/2013 ma jkunx applikabbli *ratione temporis*.
2. It-Thüringer Finanzgericht (il-Qorti tal-Finanzi ta' Thuringia, il-Ġermanja (il-“qorti tar-rinviju”) issottomettiet erba' domandi separati lill-Qorti tal-Ġustizzja, l-ewwel tlieta jikkonċernaw l-applikazzjoni *ratione temporis* tal-Artikolu 211 tal-KDU u l-aħhar waħda tikkonċerna l-interpretazzjoni tal-Artikolu 294(2) tal-KDK RI. Kif mitlub mill-Qorti tal-Ġustizzja, f'dawn il-konkluzjonijiet jien ser nillimita ruħi għall-eżami tal-ewwel tliet domandi.

¹ Lingwa oriġinali: l-Ingliż.

² ĠU 2013, L 269, p. 1, rettifiki fil-ĠU 2013, L 287, p. 90 u ĠU 2016, L 267, p. 2.

³ ĠU Edizzjoni Speċjali bil-Malti, Kapitolu 2, Vol. 6, p. 3.

I. Il-qafas ġuridiku

A. *Id-dritt tal-Unjoni*

1. *Regolament Nru 952/2013*

3. L-Artikolu 211 tal-KDU, intitolat “Awtorizzazzjoni” jipprovdi dan li ġej:

“1. Awtorizzazzjoni mill-awtoritajiet doganali hija meħtieġa għal dan li ġej:

(a) [...] l-użu aħħari;

(b) [...]

Il-kondizzjonijiet li bihom jithalla l-użu ta’ proċedura waħda jew aktar minn daww imsemmijin fl-ewwel subparagrafu [...] għandhom ikunu stabbiliti fl-awtorizzazzjoni.

2. L-awtoritajiet doganali għandhom jagħtu awtorizzazzjoni b’effett retroattiv, fejn ikunu sodisfatti l-kondizzjonijiet kollha li ġejjin:

(a) ikun hemm ħtieġa ekonomika ippruvata;

(b) l-applikazzjoni ma tkunx relatata ma’ attentat ta’ qerq;

(c) l-applikant, abbażi ta’ kontijiet jew ta’ kotba, ta prova li:

(i) ir-rekwiziti kollha tal-proċedura huma sodisfatti;

(ii) fejn xieraq, il-merkanzija tista’ tkun identifikata għall-perijodu involut;

(iii) tali kontijiet jew kotba jippermettu li l-proċedura tkun kkontrollata;

(d) il-formalitajiet kollha meħtieġa sabiex tkun regolarizzata s-sitwazzjoni tal-merkanzija jistgħu jitwettqu, inkluż, fejn meħtieġ, l-invalidazzjoni tad-dikjarazzjonijiet doganali kkonċernati;

(e) ma tkun ingħatat l-ebda awtorizzazzjoni b’effett retroattiv lill-applikant fi żmien tliet snin mid-data li fiha kienet aċċettata l-applikazzjoni;

(f) eżami tal-kondizzjonijiet ekonomiċi mhux meħtieġ minbarra fejn applikazzjoni tikkonċerna t-tiġdid ta’ awtorizzazzjoni għall-istess tip ta’ operazzjoni u ta’ merkanzija;

(g) l-applikazzjoni ma tikkonċernax l-operat ta’ faċilitajiet tal-ħżin għall-ħażna doganali ta’ merkanzija;

(h) meta applikazzjoni tikkonċerna t-tiġdid ta’ awtorizzazzjoni għall-istess tip ta’ operazzjoni u ta’ merkanzija, l-applikazzjoni tkun ppreżentata fi żmien tliet snin mill-iskadenza tal-awtorizzazzjoni oriġinali.

L-awtoritajiet doganali jistgħu jagħtu awtorizzazzjoni b'effett retroattiv ukoll fejn il-merkanzija li tkun tqiegħdet taht proċedura doganali ma tkunx għadha disponibbli fil-ħin meta l-applikazzjoni għal tali awtorizzazzjoni kienet aċċettata.

[...].

4. L-Artikolu 288 tal-KDU,⁴ intitolat “Applikazzjoni” jipprevedi li:

“1. L-Artikoli [lista ta' artikoli li ma tinkludix l-Artikolu 211] għandhom japplikaw minn 30 ta' Ottubru 2013.

2. L-Artikoli għajr dawk imsemmija fil-paragrafu 1 għandhom japplikaw minn 1 ta' Mejju 2016”.

2. *Ir-Regolament Delegat (UE) 2015/2446*

5. L-Artikolu 172 tar-Regolament Delegat (UE) 2015/2446⁵, intitolat “Effett retroattiv” jipprovdi:

“1. Meta l-awtoritajiet doganali jagħtu awtorizzazzjoni b'effett retroattiv skont l-Artikolu 211(2) tal-Kodiċi, l-awtorizzazzjoni għandha tidhol fis-seħħ mhux iktar kmieni mid-data ta' aċċettazzjoni tal-applikazzjoni.

[...]

3. Jekk l-applikazzjoni tikkonċerna tiġdid ta' awtorizzazzjoni tal-istess tip ta' operazzjoni u merkanzija, tista' tingħata awtorizzazzjoni b'effett retroattiv mid-data tal-iskadenza tal-awtorizzazzjoni oriġinali.

[...].

6. L-Artikolu 256 tar-Regolament Delegat 2015/2446 jiddikjara:

[...]

[Dan ir-Regolament] [G]ħandu japplika mill-1 ta' Mejju 2016.

[...].

II. Il-fatti, il-proċedura u d-domandi magħmula

7. Beeren-, Wild-, Feinfrucht GmbH (“BWF”) timporta, tipproċessa u tikkummerċjalizza faqqieġh ippreżervat fis-salmura. BWF kellha, sal-31 ta' Diċembru 2012, awtorizzazzjoni valida għall-importazzjoni ta' dan il-faqqieġh minn pajjiżi terzi u t-tqegħid tagħhom f'ċirkulazzjoni libera għal użu speċifiku. BWF użat ripetutamente din l-awtorizzazzjoni qabel ma skadiet.

⁴ Kif ikkorreġut bir-Rettifika tar-Regolament (UE) Nru 952/2013 tal-Parlament Ewropew u tal-Kunsill tad-9 ta' Ottubru 2013 li jstabbilixxi l-Kodiċi Doganali tal-Unjoni (riformulazzjoni) (ĠU 2013, L 287, p. 90).

⁵ Regolament Delegat tal-Kummissjoni (UE) 2015/2446 tat-28 ta' Lulju 2015 li jissupplimenta r-Regolament (UE) Nru 952/2013 tal-Parlament Ewropew u tal-Kunsill fir-rigward ta' regoli dettaljati li jikkonċernaw uħud mid-dispożizzjonijiet tal-Kodiċi Doganali tal-Unjoni (ĠU 2015, L 343, p. 1, u rettifiki fil-ĠU 2016, L 87, p. 35, fil-ĠU 2017, L 101, p. 164, u fil-ĠU 2018, L 75, p. 41) (iktar 'il quddiem il-“KDU RD”).

Il-kumpannija ma applikatx għal estensjoni tal-awtorizzazzjoni. Skont id-digriet tar-rinviju, din l-ommissjoni kienet dovuta għal “nuqqas ta’ għarfien”. BWF baqgħet timporta faqqiegh minn pajjiżi terzi wara l-31 ta’ Dicembru 2012 għal rilaxx tagħhom għal ċirkulazzjoni libera u ma talbet ebda trattament favorevoli għal dawn l-importazzjonijiet. BWF ħallset id-dazji doganali li rriżultaw, liema spiża ma setgħetx tghaddi għal fuq il-klijenti tagħha.

8. Iċ-ċirkustanza tal-awtorizzazzjoni skaduta giet skoperta waqt awditu tal-kumpannija. Fid-9 ta’ Jannar 2015, BWF applikat għal estensjoni tal-awtorizzazzjoni originali (iktar ’il quddiem “awtorizzazzjoni suċċessiva”). Fl-14 ta’ Jannar 2015, il-Hauptzollamt Erfurt (l-Uffiċċju Doganali Prinċipali, Erfurt, il-Ġermanja) (iktar ’il quddiem il-“Hauptzollamt”) ħareġ awtorizzazzjoni suċċessiva b’effett retroattiv mid-9 ta’ Jannar 2015 (i.e. mid-data ta’ meta saret it-talba); huwa rrifjuta li jagħti l-awtorizzazzjoni b’effett retroattiv miż-żmien tal-iskadenza tal-awtorizzazzjoni preċedenti (jiġifieri, mill-1 ta’ Jannar 2013).

9. B’riferiment għas-sitwazzjoni ekonomika diffiċli tagħha f’kuntest ta’ ristrutturazzjoni għaddejja, BWF applikat mill-ġdid għal awtorizzazzjoni suċċessiva b’effett mill-1 ta’ Jannar 2013. Il-Hauptzollamt irrifjuta din it-talba b’deċiżjoni tat-13 ta’ Mejju 2015 peress li qies li l-kundizzjonijiet għall-għoti ta’ awtorizzazzjoni retroattiva skont l-Artikolu 294(2) tal-KDK RI u/jew tal-Artikolu 294(3) tal-KDK RI ma kinux ġew issodisfatti.

10. BWF ipprezentat appell amministrattiv kontra din id-deċiżjoni. Il-Hauptzollamt irrifjuta dan l-appell amministrattiv b’deċiżjoni tas-6 ta’ April 2016, u fit-3 ta’ Mejju 2016, BWF ipprezentat rikors kontra din id-deċiżjoni quddiem il-qorti tar-rinviju.

11. Fil-kuntest ta’ dan ir-rikors, BWF argumentat li l-għoti ta’ awtorizzazzjoni suċċessiva b’effett retroattiv għandu jkun irregolat mill-Artikolu 211 tal-KDU u mhux mill-Artikolu 294 tal-KDK RI, peress li l-Artikolu 211, bħala regola proċedurali, għandu jiġi applikat retroattivament għal każ pendenti.

12. Fil-21 ta’ Marzu 2019 u, għalhekk, waqt li l-proċedura fil-kawża prinċipali kienet pendenti, il-Hauptzollamt ħareġ deċiżjoni ġdida abbażi tal-Artikolu 294 tal-KDK RI, li ssostitwiet id-deċiżjoni tat-13 ta’ Mejju 2015 (fil-forma ta’ deċiżjoni dwar l-appell amministrattiv tas-6 ta’ April 2016), u rrifjuta mill-ġdid l-applikazzjoni ta’ BWF għal estensjoni tal-effett retroattiv tal-awtorizzazzjoni suċċessiva tagħha mill-1 ta’ Jannar 2013. Din id-deċiżjoni kienet ibbażata fuq motivazzjoni differenti minn dak tal-ewwel deċiżjoni. Hija din id-deċiżjoni sussegwenti tal-21 ta’ Marzu 2019 li hija s-sugġett tal-proċeduri quddiem il-qorti tar-rinviju.

13. F’dawn iċ-ċirkustanzi, il-qorti tar-rinviju ddeċidiet li tissospendi l-proċeduri u li tagħmel lill-Qorti tal-Ġustizzja d-domandi preliminari li ġejjin:

“(1) L-Artikolu 211(2) tar-Regolament (UE) Nru 952/2013 tal-Parlament Ewropew u tal-Kunsill tad-9 ta’ Ottubru 2013 li jstabilixxi l-Kodiċi Doganali tal-Unjoni (iktar ’il quddiem il-“KDU”) għandu jiġi interpretat fis-sens li huwa japplika biss għall-applikazzjonijiet li fir-rigward tagħhom l-awtorizzazzjoni b’effett retroattiv tkun tghodd mill-1 ta’ Mejju 2016?

- (2) Fil-każ ta' risposta fin-negattiv għall-ewwel domanda: L-Artikolu 211 tal-KDU għandu jiġi applikat, fil-każ tal-applikazzjonijiet għal awtorizzazzjoni b'effett retroattiv li fir-rigward tagħhom il-perijodu ta' awtorizzazzjoni huwa qabel l-1 ta' Mejju 2016, biss jekk l-awtorizzazzjoni b'effett retroattiv tiġi effettivament mitluba qabel id-dhul fis-seħh tal-leġiżlazzjoni ġdida, iżda fejn l-awtoritajiet doganali ċaħdu tali applikazzjonijiet għall-ewwel darba biss wara l-1 ta' Mejju 2016?
- (3) Fil-każ ta' risposta fin-negattiv għat-tieni domanda: L-Artikolu 211 tal-KDU għandu jiġi applikat għall-applikazzjonijiet għal awtorizzazzjoni b'effett retroattiv li fir-rigward tagħhom il-perijodu ta' awtorizzazzjoni huwa qabel l-1 ta' Mejju 2016 anki meta l-awtoritajiet doganali jkunu ċaħdu tali applikazzjonijiet kemm qabel l-1 ta' Mejju 2016 kif ukoll wara din id-data (b'motivazzjoni differenti)?
- (4) Fil-każ ta' risposta fl-affermattiv għall-ewwel żewġ domandi u risposta fin-negattiv għat-tielet domanda: L-Artikolu 294(2) tar-Regolament tal-Kummissjoni (KEE) Nru 2454/93 tat-2 ta' Lulju 1993 li jiffissa d-dispożizzjonijiet għall-implementazzjoni tar-Regolament tal-Kunsill (KEE) Nru 2913/92 li jistabbilixxi il-Kodiċi Doganali Komunitarju għandu jiġi interpretat fis-sens li
- (a) awtorizzazzjoni b'effett retroattiv tista' tingħata sal-mument li fih l-awtorizzazzjoni preċedenti tkun tilfet l-effett tagħha kif previst fil-paragrafu 3 tad-dispożizzjoni, u dan mill-iktar għal perijodu ta' sena qabel il-prezentazzjoni tal-applikazzjoni u
- (b) il-prova tan-neċessità ekonomika prevista fil-paragrafu 3 tad-dispożizzjoni kif ukoll l-assenza ta' kwalunkwe tentattiv ta' manuvra jew ta' negligenza manifesta għandha tiġi prodotta għall-awtorizzazzjoni suċċessiva skont il-paragrafu 2?"

14. Ġew sottomessi osservazzjonijiet bil-miktub minn BWF u mill-Kummissjoni Ewropea. Ma ntalbet ebda seduta u ma nżammet ebda waħda.

III. Analizi

A. Osservazzjonijiet preliminari

15. Permezz ta' l-ewwel tliet domandi tagħha, il-qorti tar-rinviju qegħda, essenzjalment, tfittex gwida dwar l-applikazzjoni *ratione temporis* tal-Artikolu 211(2) tal-KDU u, b'mod partikolari, dwar jekk din id-dispożizzjoni tistax tkun applikabbli, *ratione temporis*, għal sitwazzjoni bħal dik inkwistjoni fil-kawża prinċipali.

16. Kif il-Qorti tal-Ġustizzja ripetutament iddeċidiet, dispożizzjoni ġdida tapplika mid-dhul fis-seħh tal-att li jistabbilixxiha u, għalkemm hija ma tapplikax għal sitwazzjonijiet legali li jkunu tnisslu u jkunu ġew definittivament konklużi taht il-liġi preċedenti, hija tapplika għall-effetti futuri tagħhom, kif ukoll għal sitwazzjonijiet legali ġodda⁶.

⁶ Sentenza tas-26 ta' Marzu 2015, Il-Kummissjoni vs Moravia Gas Storage (C-596/13 P, EU:C:2015:203, punt 32 u l-ġurisprudenza ċċitata).

17. B'mod partikolari, skont ġurisprudenza stabbilita, ir-regoli proċedurali huma ġeneralment meqjusa applikabbli għall-kawża kollha li jkunu pendenti fid-data ta' meta jidhlu fis-sehħ, bil-kontra tar-regoli sostantivi li ġeneralment jiġu interpretati li ma japplikawx, bħala principju, għal sitwazzjonijiet li jkunu graw qabel id-dhul fis-sehħ tagħhom, sakemm ma jirriżultax b'mod ċar mill-kliem, mill-għanijiet u mill-istruttura tagħhom li tali effett ikollu jiġi assenjat lilhom⁷.

18. Għaldaqstant, jien ser nindirizza l-ewwel il-kwistjoni dwar jekk l-Artikolu 211(2) tal-KDU għandux jiġi interpretat bħala regola sostantiva jew proċedurali. Peress li wasalt għal konklużjoni li l-Artikolu 211(2) tal-KDU verament jistabbilixxi regola sostantiva, jien ser nindirizza, sussegwentement, il-kwistjoni dwar jekk jirriżultax b'mod ċar mill-formulazzjoni, mill-għanijiet u mill-istruttura ta' dik id-dispożizzjoni, li madankollu għandha tiġi applikata b'effett retroattiv.

B. L-Artikolu 211(2) tal-KDU jikkostitwixxi regola sostantiva jew proċedurali?

19. Il-qorti tar-rinviju fid-digriet tar-rinviju tagħha tistipula li hija tqis l-Artikolu 211 tal-KDU bħala, fundamentalment, regola proċedurali. Insostenn ta' din il-fehma, il-qorti tar-rinviju tindika l-pożizzjoni tad-dispożizzjoni fl-istruttura tal-KDU u s-sustanza prinċipali fiha. L-applikant fil-kawża prinċipali jsostni wkoll li l-Artikolu 211 tar-Regolament Nru 952/13 għandu jitqies li huwa regola proċedurali.

20. Jien ma naqbilx ma' din l-analiżi.

1. Il-kontenut tal-Artikolu 211(2) tal-KDU

21. Għalkemm il-Qorti tal-Ġustizzja għadha ma indirizzatx il-kwistjoni dwar jekk l-Artikolu 211(2) tal-KDU għandux jitqies li huwa regola sostantiva jew proċedurali jew jekk dik id-dispożizzjoni għandhiex tiġi interpretata li għandha effett retroattiv, il-Qorti tal-Ġustizzja indirizzat, madankollu, id-distinzjoni bejn ir-regoli sostantivi u dawk proċedurali fil-qasam tal-leġiżlazzjoni doganali f'diversi kawżi. Il-Qorti tal-Ġustizzja ġeneralment iddeċidiet li dispożizzjonijiet li kienu determinanti għall-eżistenza (jew l-ammont) tad-dejn doganali kienu "regoli sostantivi", li normalment ma jkunux jistgħu jingħataw applikazzjoni retroattiva.

22. Fis-sentenzi tat-23 ta' Frar 2006, Molenbergnatie (C-201/04, EU:C:2006:136) u tat-8 ta' Settembru 2005, Beemsterboer Coldstore Services (C-293/04, EU:C:2006:162), il-Qorti tal-Ġustizzja ddeċidiet, rispettivament, li regoli li jirregolaw id-dejn doganali nnifsu u regoli li jirregolaw il-kundizzjonijiet li taħthom persuna responsabbli kienet tevita l-irkupru *a posteriori* ta' dazji fuq l-importazzjoni kienu regoli sostantivi.

⁷ Sentenzi tat-12 ta' Novembru 1981, Meridionale Industria Salumi *et* (212/80 sa 217/80, EU:C:1981:270, punt 9); tat-23 ta' Frar 2006, Molenbergnatie (C-201/04, EU:C:2006:136, punt 31); tal-11 ta' Dicembru 2008, Il-Kummissjoni vs Freistaat Sachsen (C-334/07 P, EU:C:2008:709, punt 44); u tas-26 ta' Marzu 2015, Il-Kummissjoni vs Moravia Gas Storage (C-596/13 P, EU:C:2015:203, punt 33). Barra minn hekk, il-Qorti tal-Ġustizzja ddeċidiet, fil-punti 11 u 12 ta' Meridionale Industria Salumi *et*, li regoli proċedurali u dawk sostantivi ta' regolament li jiffurmaw haġa wahda indiviżibbli u d-dispożizzjonijiet individwali tagħhom li ma jistgħux jittiehdu inkunsiderazzjoni wahedhom ma jistax jingħatalhom effett retroattiv "sakemm indikazzjonijiet suffiċjentement ċari ma jwasslux għal [din] il-konklużjoni".

23. B'hekk, f'Molenbergnatie, il-Qorti tal-Ġustizzja qieset li l-ewwel u t-tieni paragrafu tal-Artikolu 221 tar-Regolament (KEE) Nru 2913/92⁸ rigward komunikazzjonijiet ta' "l-ammont tad-dazju" lid-debitur, ippromulgaw regoli ta' natura kompletament proċedurali⁹. Dawn ir-regoli ma kinux jirregolaw l-eżistenza tad-dejn doganali.

24. B'kuntrast, il-Qorti tal-Ġustizzja f'dik l-istess kawża ddeċidiet li l-Artikolu 221(3) tal-KDK "[j]irregola d-dejn doganali stess"¹⁰. Dak il-paragrafu kien jipprovdi li "[K]omunikazzjoni lid-debitur m'għandhiex issir wara l-iskadenza ta' perjodu ta' tliet snin mid-data li fiha dak id-debitur doganali sar dovut". Fil-fehma tal-Qorti tal-Ġustizzja, peress li d-dejn kien "preskritt u għaldaqstant estint" mal-iskadenza ta' dak il-perjodu, il-Qorti tal-Ġustizzja kkonkludiet li d-dispożizzjoni li tistabbilixxi din id-dispożizzjoni kienet ippromulgat regola sostantiva¹¹. Għaldaqstant, l-Artikolu 221(3) tal-KDK ma jistax jiġi applikat għall-irkupru ta' dejn doganali li jkun sar dovut qabel l-1 ta' Jannar 1994, id-data li fiha din id-dispożizzjoni daħlet fis-seħħ¹².

25. F'Beemsterboer Coldstore Services, il-Qorti tal-Ġustizzja ddeċidiet li l-Artikolu 220(2)(b) tal-KDK ippromulga regola sostantiva "safejn [huwa rregola] l-kundizzjonijiet li fihom persuna taxxabli [għet eżentata] mill-gbir *a posteriori* tad-dazji fuq l-importazzjoni wara żball ta' l-awtoritajiet doganali"¹³. Fi kliem l-Avukata Ġenerali Kokott, id-dispożizzjoni kellha kontenut sostantiv, peress li "[kienet] isservi sabiex tikkjarifika mistoqsija dwar jekk debitur xorta [kellux] jhallas ammont legalment dovut"¹⁴.

26. Fil-kawża Mitsui & Co. Deutschland (C-256/07, EU:C:2009:167), il-Qorti tal-Ġustizzja żammet lura milli esplicitament tikkaratterizza dispożizzjoni li tistabbilixxi preskrizzjoni ta' tnax-il xahar għal ċerti aġġustamenti tal-prezz bhala dispożizzjoni li għandha titqies li hija regola sostantiva (bil-kontra ta' dik proċedurali). Minflok, il-Qorti tal-Ġustizzja rrifjutat li tagħti effett retroattiv lid-dispożizzjoni inkwistjoni abbażi tar-raġunament li applikazzjoni retroattiva taż-żmien preskrittiv il-ġdid u iqsar għal dawn l-aġġustamenti, kienet "tpoġġi fid-dubju ċ-ċertezza legali"¹⁵. Madankollu, l-Avukat Ġenerali Mazák, fil-konklużjonijiet tiegħu ta' din il-kawża, iddikjara esplicitament il-fehma tiegħu li n-natura sostantiva tar-regola inkwistjoni kienet tirriżulta mill-fatt li hija "iddefinixx[iet] l-kundizzjonijiet għall-applikazzjoni tad-dritt għal modifika tal-valur ta' tranżazzjoni"¹⁶. Dan il-valur, għandi nżid, kien determinanti għall-ammont tad-dejn doganali.

27. Distinzjoni bbażata fuq jekk ir-regoli inkwistjoni humiex determinanti għall-eżistenza jew l-ammont ta' dejn doganali tagħmel sens. Kif tindika fl-osservazzjonijiet tagħha l-Kummissjoni, l-eskluzjoni jew l-eżenzjoni minn jew impożizzjoni ta' dazju doganali fuq merkanzija identika,

⁸ Regolament tal-Kunsill (KEE) Nru 2913/92 tat-12 ta' Ottubru 1992 li jwaqqaf il-Kodiċi Doganali tal-Komunità (ĠU Edizzjoni Speċjali bil-Malti: Kapitolu 2, Vol. 4, p. 307) (il-"KDK").

⁹ Sentenza tat-23 ta' Frar 2006, *Molenbergnatie* (C-201/04, EU:C:2006:136, punt 36).

¹⁰ *Idem*, punt 39.

¹¹ *Idem*, punt 41.

¹² *Idem*, punt 42. Ara, għal perspettiva kritika tal-analiżi tal-Qorti tal-Ġustizzja f'*Molenbergnatie*, il-konklużjonijiet tal-Avukata Ġenerali Sharpston fil-kawża magħquda Josef Vosding Schlacht-, Kühl- und Zerlegebetrieb (C-278/07 sa C-280/07, EU:C:2008:521, punti 31 u 32). Madankollu, il-kritika pprezentata fil-konklużjonijiet tal-Avukata Ġenerali Sharpston kienet dwar jekk l-iskadenza tat-terminu preskrittiv verament twassalx għall-estinzjoni tad-dejn doganali (kif iddeċidiet il-Qorti tal-Ġustizzja f'*Molenbergnatie*), u allura dwar jekk it-terminu preskrittiv verament irregolax id-dejn nnifsu. Hija ma kkontestatx il-konstatazzjoni li regola li tirregola d-dejn għandha titqies li hija regola sostantiva.

¹³ Sentenza tad-9 ta' Marzu 2006, *Beemsterboer Coldstore Services* (C-293/04, EU:C:2006:162, punt 20).

¹⁴ Konklużjonijiet tal-Avukata Ġenerali Kokott f'*Beemsterboer Coldstore Services* (C-293/04, EU:C:2005:527, punt 24).

¹⁵ Sentenza tad-19 ta' Marzu 2009, *Mitsui & Co. Deutschland* (C-256/07, EU:C:2009:167, punt 36).

¹⁶ Punt 47 ta' dawn il-konklużjonijiet.

importata fl-istess waqt u taħt l-istess ċirkustanzi fattwali, ma tistax tiddependi fuq it-tul tal-proċeduri amministrattivi jew legali. L-istess sett ta' ċirkustanzi fattwali, li jirriżultaw fl-istess waqt, għandhom iwasslu għall-istess dejn doganali u jiġu trattati skont l-istess regoli sostantivi.

28. Meta napplika din il-loġika għad-domandi magħmula mill-qorti tar-rinviju, jien inqis li l-Artikolu 211(2) tal-KDU hija dispożizzjoni sostantiva.

29. L-Artikolu 211(2) tal-KDU fil-verżjoni tal-lingwa Ingliża¹⁷ jgħid li “the customs authorities shall grant an authorisation with retroactive effect” fejn il-kundizzjonijiet kollha elenkati jiġu ssodisfatti. Fl-assenza ta' tali awtorizzazzjoni li tkopri l-importazzjoni tal-merkanzija inkwistjoni mwettqa minn BWF waqt il-perijodu mill-1 ta' Jannar 2013 sat-8 ta' Jannar 2015, kienu dovuti dazji doganali mal-importazzjoni ta' din il-merkanzija.

30. Madankollu, jekk BWF tingħata awtorizzazzjoni b'effett retroattiv, jew skont l-Artikolu 211(2) tal-KDU jew skont l-Artikolu 294 tal-KDK RI, tapplika l-eżenzjoni tal-użu aħhari, u BWF tkun tista' tapplika għal hlas lura tad-dazji doganali mħallsa.

31. Is-sodisfazzjon tal-kundizzjonijiet kollha elenkati fl-Artikolu 211 tal-KDU ma hijiex biss kundizzjoni għall-għoti ta' awtorizzazzjoni b'effett retroattiv, iżda – jekk titwarrab, għal mument, il-verżjoni tal-lingwa Franciża tal-Artikolu 211(2) tal-KDU – fil-fatt tirrikjedi li l-awtoritajiet doganali jagħtu din l-awtorizzazzjoni ladarba ssir applikazzjoni. Din l-awtorizzazzjoni hija, fiha nnifisha, determinanti għall-eżistenza tad-dejn doganali fir-rigward tal-merkanzija inkwistjoni.

32. Skont il-ġurisprudenza msemmija fil-punti 22 sa 26 ta' dawn il-konklużjonijiet, hija għaldaqstant il-fehma tiegħi li l-Artikolu 211(2) tal-KDU għandu jitqies li jistabbilixxi regola sostantiva.

33. Harsa iktar mill-qrib lejn il-kundizzjonijiet individwali elenkati fl-Artikolu 211(2)(a) sa (h) tal-KDU tikkonferma biss din il-fehma.

34. Is-subparagrafu (a) jirrikjedi “htieġa ekonomika ippruvata” u s-subparagrafu (b) jirrikjedi li l-applikazzjoni ma tkunx relatata ma' attentat ta' qerq. La l-eżistenza ta' htieġa ekonomika u lanqas l-assenza ta' qerq ma jikkonċernaw kwistjonijiet proċedurali; pjuttost, dawn huma rekwiżiti sostantivi li għandhom jiġu ssodisfatti sabiex wieħed jikkwalifika għal awtorizzazzjoni b'effett retroattiv. Għalkemm is-subparagrafu (a) jirrikjedi htieġa ekonomika “ippruvata”, ma jindirizzax il-kwistjonijiet proċedurali dwar kif tiġi pprovduta tali evidenza.

35. Is-subparagrafu (c) jirrikjedi li applikant jagħti prova, abbażi ta' kontijiet jew ta' kotba: li r-rekwiżiti kollha tal-proċedura jkun ssodisfatti; li fejn xieraq, il-merkanzija tkun tista' tiġi identifikata għall-perijodu kkonċernat; u li l-kontijiet jew kotba jippermettu li l-proċedura tiġi vverifikata. Is-subparagrafu (d) jirrikjedi li l-formalitajiet kollha meħtieġa sabiex tiġi regolarizzata s-sitwazzjoni tal-merkanzija jstgħu jitwettqu, u s-subparagrafu (f) jipprovdi li “eżami tal-kundizzjonijiet ekonomiċi mhux meħtieġ”. Anki jekk dawn id-dispożizzjonijiet jikkonċernaw kwistjonijiet proċedurali, huma ma jindirizzawx il-mod li bih dawn ir-rekwiżiti għandhom jiġu ssodisfatti jew kif għandha tiġi prodotta l-evidenza, iżda pjuttost jistabbilixxu kundizzjonijiet għall-għoti ta' awtorizzazzjoni b'effett retroattiv.

¹⁷ Jien ninnota li l-verżjoni tal-lingwa Franciża għandha tifsira differenti minn dik tal-verżjoni Ingliża: “Les autorités douanières peuvent accorder une autorisation avec effet rétroactif [...]” (enfasi miżjuda). Il-verżjonijiet tal-lingwa Bulgara, Daniża, Germaniża, Taljana, Pollakka, Slovakka u Svediża jidhru li huma kollha konsistenti mal-verżjoni Ingliża. Id-differenza ma hijiex determinanti għall-analiżi ta' dawn il-konklużjonijiet.

36. Is-subparagrafu (e) jistipula l-kundizzjoni li ma tinghata ebda awtorizzazzjoni b'effett retroattiv lill-applikant fi żmien tliet snin mid-data li tintlaqa' l-applikazzjoni, is-subparagrafu (g) jeskludi applikazzjonijiet li jikkoncernaw l-operat ta' faċilitajiet ta' mhażen għall-ħażna doganali ta' merkanzija, u s-subparagrafu (h) jimponi preskrizzjoni ta' tliet snin fuq applikazzjonijiet li jikkoncernaw l-istess tip ta' operazzjoni u ta' merkanzija.

37. Dawn ir-rekwiziti huma, fil-fehma tiegħi, kollha kemm huma jew fil-parti l-kbira tagħhom, kundizzjonijiet sostantivi.

2. Il-pożizzjoni tal-Artikolu 211(2) fl-istruttura tal-KDU

38. L-Artikolu 211 jinsab fil-Kapitolu 1, intitolat “Provvedimenti generali”, tat-Titolu VII tal-KDU, intitolat “Proċeduri speċjali”. Il-Kapitolu 1 jinkludi l-Artikoli 210 sa 225 tal-KDU.

39. L-organizzazzjoni tad-dispożizzjonijiet tal-Kapitolu 1 liberament issegwi mudell li fih dispożizzjoni waħda jew tnejn li huma kompletament jew fil-parti l-kbira sostantivi, u li jikkoncernaw, rispettivament, awtorizzazzjoni (Artikolu 211), għeluq ta' proċedura speċjali (Artikolu 215), jew moviment ta' merkanzija (Artikolu 219) u forom normali ta' maniġġar (Artikolu 220) huma segwiti b'artikolu intitolat “Id-delega tas-setgħa”, li tagħti s-setgħa lil Kummissjoni sabiex tadotta atti ddelegati li jissupplimentaw ċerti elementi mhux essenzjali ta' dawn ir-regoli (Artikoli 212, 216 u 221), u artikolu intitolat “L-għoti ta' setgħat ta' implimentazzjoni” (Artikoli 213, 217 u 222), li jagħtu istruzzjonijiet lil Kummissjoni sabiex “tispeċifika, permezz ta' atti ta' implimentazzjoni, ir-regoli ta' proċedura” li jirrigwardaw parti minn dawn ir-regoli sostantivi¹⁸.

40. Għaldaqstant, jien ma nqisx li l-istruttura tal-KDU ixxaqleb favur li tittratta l-Artikolu 211(2) bħala regola proċedurali. Għall-kuntrarju, il-pożizzjoni tal-Artikolu 211(2) fil-Kapitolu 1 tat-Titolu VII hija fejn wieħed jistenna li jsib regola sostantiva, u mhux proċedurali.

C. L-Artikolu 211(2) jista' jiġi applikat retroattivament?

41. Ir-regoli sostantivi tad-dritt tal-Unjoni jistgħu jiġu eċċezzjonalment interpretati bħala applikabbli għal sitwazzjonijiet li sehħew qabel id-dhul fis-sehħ tagħhom sa fejn jirrizulta b'mod ċar mill-formulazzjoni, mill-għanijiet jew mill-istruttura generali tagħhom li tali effett ikollu jiġi attribwit lilhom¹⁹.

42. F'Beemsterboer Coldstore Services, il-Qorti tal-Gustizzja, f'dan ir-rigward, iddeċidiet li kien xieraq li tiġi applikata l-verżjoni l-ġdida u emendata ta' regola sostantiva għal sitwazzjonijiet eżistenti qabel id-dhul fis-sehħ tagħha, għaliex il-verżjoni l-ġdida kellha “natura essenzjalment interpretattiva”²⁰. F'dan il-każ, il-verżjoni emendata tad-dispożizzjoni inkwistjoni kienet giet ippromulgata bil-għan li ttejjeb iċ-ċertezza legali u, peress li t-test il-ġdid saħha il-protezzjoni

¹⁸ Ma hemm ebda artikolu speċifiku li jagħti setgħa lill-Kummissjoni sabiex tadotta atti ddelegati jew li jirrikjedu li hija tispeċifika regoli proċedurali marbuta mal-Artikolu 210, li jikkoncerna l-kamp ta' applikazzjoni tal-proċeduri speċjali, mal-Artikolu 214, li jindirizza r-rekwiziti li jinżammu l-kotba, jew mal-Artikolu 218, li jikkoncerna t-trasferiment ta' drittijiet u obbligi.

¹⁹ Sentenza tad-9 ta' Marzu 2006, Beemsterboer Coldstore Services (C-293/04, EU:C:2006:162, punt 21).

²⁰ *Idem*, punti 22 u 23.

tal-aspettattivi legittimi tan-negozjanti kkonċernati, il-prinċipji ta' ċertezza legali u ta' aspettattivi legittimi ma pprekludewx l-applikazzjoni tal-verżjoni emendata għal sitwazzjonijiet eżistenti qabel id-dhul fis-sehħ tagħha²¹.

43. Bil-kontra, l-Artikolu 221(2) tal-KDU jintroduċi emendi sostanzjali fil-legiżlazzjoni preċedenti. Filwaqt li l-Artikolu 294 tal-KDK RI uża l-formulazzjoni li tgħid li l-awtoritajiet doganali “jistgħu jorħorġu awtorizzazzjoni retroattiva”, l-Artikolu 221(2) tal-KDU jistipula li daww l-awtoritajiet “għandhom jagħtu awtorizzazzjoni b'effett retroattiv” meta l-kundizzjonijiet kollha elenkati (ta' natura kompletament jew fil-parti l-kbira sostanzjali) jiġu ssodisfatti. Huwa ċar li din ma hijiex sempliċement bidla interpretattiva.

44. Ma sibt ebda indikazzjoni fil-preambolu jew fl-istorja legiżlattiva li kien hemm l-intenzjoni ta' xi applikazzjoni retroattiva tal-Artikolu 211(2) tal-KDU.

45. Għandi nindika ukoll li l-kwistjoni għall-qorti tar-rinviju tikkonċerna jekk ir-regoli għal proċedura ta' użu aħħari jistgħux jiġu applikati retroattivament. L-awtorizzazzjoni għal proċedura ta' użu aħħari tista' tingħata biss taħt ċerti kundizzjonijiet u din il-proċedura b'hekk tikkostitwixxi eċċezzjoni għar-regoli doganali ġenerali. Bħala tali, ir-regoli li jirregolaw din il-proċedura għandhom jiġi interpretati strettament²². L-għoti ta' awtorizzazzjoni b'effett retroattiv skont l-Artikolu 211(2) tal-KDU u l-Artikolu 172(1) tal-KDU RD bl-istess mod jikkostitwixxi eċċezzjoni għar-regola ġenerali għall-għoti tal-awtorizzazzjonijiet, li huwa suġġett għal kundizzjonijiet speċifiċi. L-għoti ta' awtorizzazzjoni b'effett retroattiv mid-data li fiha l-awtorizzazzjoni oriġinali tkun skadiet skont l-Artikolu 211(2)(h) tal-KDU u l-Artikolu 172(3) tal-KDU RD hija għaldaqstant eċċezzjoni oħra għar-regoli ġenerali għall-awtorizzazzjonijiet b'effett retroattiv, li hija suġġetta għal, jerga, kundizzjonijiet addizzjonali. Interpretazzjoni wiesgħa tal-applikazzjoni, *ratione temporis*, ta' dawn ir-regoli għaldaqstant ma tidhirx iġġustifikata.

D. It-tieni u t-tielet domanda

46. Rekwizit separat għall-applikazzjoni ta' regoli proċedurali għal sitwazzjoni fattwali ta' qabel id-data effettiva ta' dawn ir-regoli, huwa li l-kawża tkun “pendenti” fil-waqt li fih ir-regoli proċedurali jidhlu fis-sehħ. It-twegiba għall-ewwel domanda tirrendi t-tieni u t-tielet domanda magħmula mill-qorti tar-rinviju mingħajr skop. Għaldaqstant, ma huwiex neċessarju li tiġi indirizzata l-kwistjoni dwar jekk il-kawża kinitx “pendenti” fil-waqt li fih l-Artikolu 211(2) tal-KDU sar applikabbli (1 ta' Mejju 2016).

IV. Konkluzjoni

47. Għaldaqstant, nipproponi li l-Qorti tal-Ġustizzja għandha tagħti lill-qorti tar-rinviju s-segwentu risposta għall-ewwel tliet domandi magħmula:

L-Artikolu 211(2) tar-Regolament (UE) Nru 952/2013 tal-Parlament Ewropew u tal-Kunsill tad-9 ta' Ottubru 2013 li jstabbilixxi l-Kodiċi Doganali tal-Unjoni, bħala regola sostantiva, japplika biss għal applikazzjonijiet li l-perijodu ta' awtorizzazzjoni retroattiva tagħhom ikun validu mill-1 ta' Mejju 2016.

²¹ *Idem*, punti 25 u 26.

²² Ara, b'analogija, is-sentenzi tal-11 ta' Novembru 1999, *Söhl & Söhlke* (C-48/98, EU:C:1999:548, punt 52); tad-29 ta' Lulju 2010, *Isaac International* (C-371/09, EU:C:2010:458, punt 42); u tal-14 ta' Jannar 2010, *Terex Equipment et* (C-430/08 u C-431/08, EU:C:2010:15, punt 42).